

*తన్మయత

“ఇంకను రాలే దేమి?” అని రాజకుమారి ఇందుకీర్తి అనెను.

“ఇంత జాగేల?” అని మహారాజాధిరాజు ఇందుకేసరి అనెను.

ఈ చఱుకులతో భటు లందఱును వెలికిఁ బరుగిడి చూచి వచ్చి ‘ఇదె వచ్చి రిదె వచ్చి’రని మనవి చేసిరి.

కోమఱిపెద్దయు, కోఱిశ్వరుఁడును, వృద్ధుఁడునగు విజయమాలియు, సతని కుమారుఁడు మలయమాలియు, వడివడిగా సింహాసనముకడకు వచ్చిరి. విజయమాలి తూలిపడి దానిని సాష్టాంగదండప్రణామముగా పరిణమింపఁజేసెను. మలయమాలి రాజకుమారికి కనులప్పుగించి నిలువఁబడిపోయెను.

రాజ్యలక్ష్మి, వీరలక్ష్మి అను దాసికల వలన మలయమాలి ఇందుకీర్తిసౌందర్యమును పలుమాఱులు వినియుండెను. “చూడనపుడు చెవులే దొడ్డవి” అని యతఁడనుకొనెను.

కొందఱు భటులుకొన్ని పెట్టెలు తెచ్చి విజయమాలి కనుసన్నలచే సింహాసనము ముందుంచి ప్రక్కల నిలువఁబడిరి.

ఇందుకేసరి కోమఱిపెద్దను చూపులచే గారవించి “నముద్రయానము సంతోషకరమాయెనా?” అని అడిగెను.

“దేవ వారి దర్శనమువలె” అని విజయమాలి ప్రత్యుత్తరించి, రాజకుమారిని రెప్పవల్పక చూచుచున్న కుమారునిఁజూచి, “నాయనా! ఆ పెట్టెలో... అల్లదిగో... ఆ పెట్టెలో”

మలయమాలి ఉలికిపడి తండ్రిని జూచెను. విజయమాలి “-ఆ పెట్టెలోని ఆణిముత్తెములు తీసి యిమ్ము” అని యనెను.

మలయమాలి పెట్టె తెఱచి అందలి యాణిముత్తెములఁదీసి యిందుకీర్తికడకుఁ బోఁబోయెను.

“ఆఁగు మాఁగుము. నీచేతులు మలినముగా నున్న” వని విజయమాలి తా నా ముత్తెములఁ దీసికొని రాజసన్నిధికిఁజని “మహారాజా, ఇవి శుక్తివేశికలు; మఱి యివి కావేరిలోని ఆణిముత్తెములు. ఇవి దేవరకు కానుక” అని యనెను.

* చూ. కథాసరిత్సాగరము 12 లం. 5 తరం. 384 - 318 శ్లో.

“ఇవి బుద్ధభగవానునకే తగిన” వని ఇందుకీర్తి యనెను.

“తల్లీ! నా గర్భమున నీవే జనించితివి, కావేరీగర్భమున నివియే, జనించినవి” అని యిందుకేసరి యనెను.

“రాజకుమారి కంఠ శుక్తికిఁగాక మఱి దేనికివి తగును?” అని అనఁబోయి మలయమాలి వెంటనే నిగ్రహించుకొనెను.

“వీని కేమిగాని ముందు బుద్ధదేవుని జూపుము” అని ఇందుకీర్తి యనెను.

“జరా జీర్ణమగు నా యీదేహము భగవానుని మోయ నోఁచుకొనలేదు. నాయనా! చేతులు దులుపుకొని నీవే చెప్పి చేయించిన బుద్ధదేవుని పదిలముగాఁదీసి నీవే దేవరవారికడ నుంపుము” అని విజయమాలి యనెను.

మలయమాలి సంతసించి, బుద్ధుని పైకిఁదీసి సింహాసనము ముందుంచి, తెర తొలఁగించి యిందుకీర్తిని జూచుచు నిలువఁ బడెను. మలయమాలి లోఁగడఁ దాను జూచివచ్చిన సముద్రము లవణరాశి యనియు, యిందుకీర్తి లావణ్యరాశి యనియు ననుకొనెను.

ఇందుకేసరియు, ఇందుకీర్తియు వడివడిగా గద్దె దిగి బుద్ధునకు మోఁకరించి లేచిరి.

“ఇది యేమి రాయి?” అని యిందుకీర్తి యడిగెను.

“సింహాళపు పాలరాయి” అని మలయమాలి అనెను.

“మేలు మేలు. ఇట్టి విగ్రహము చెప్పిచేయించి తెచ్చి నందులకు నీయభిజ్ఞతను కొనియాడ కూరకుండఁజాలను” అని మలయమాలిని ప్రశంసించి యిందుకీర్తిని జూచి “నా భావన కిది ప్రతిబింబము. ఈ దేవుని వేణువనమునఁ బ్రతిష్ఠింతుము” అని యిందుకేసరి యనెను.

“ఆ ప్రదేశమే సార్వజనికము. ఇంతయ కాక అది మలయమాలివనమున కట్టెదురు” అని యిందుకీర్తి యనెను.

“వేణువనము మా కానుకొనియుండుటచే మేమును ధన్యులము” అని మలయమాలి యనెను.

ఇటు లనుచుండఁగా చరాలున నటకు వినయజ్యోతి విజయంచేసెను. ఎల్లరు నతనికిఁ బ్రణమిల్లిరి. అతఁ డాప్రతిమను రెప్పవాలృక చూచి “బుద్ధుఁడే యిచట నవతరించె”ననెను.

“ఈ యవతారమునకుఁ దగిన తావు?” అని యిందుకేసరి అనెను.

“వేణువనము.”

ఈ యేకవాక్యత కందఱ మోములును వికసించెను.

“తమ సెలవగుచో శిల్పల రావించి విహార మొనరించు యత్నము నాది” అని వినయజ్యోతి యనెను.

“నిర్మాణ మెంత కాలములో నగును?” అని యిందుకీర్తి యడిగెను.

“అయిదాఠేండ్లలో” అని వినయజ్యోతి పలికెను.

“తా మిఁక ఆ ప్రయత్నమున నుండుఁ” డని యిందుకేసరి యనెను.

దివాణపు మొగసాలలో పదునాఱుగంటలు మ్రోఁగెను. ఎల్లవారల మోములందును సంతసము మోసులెత్తగా మలయమాలిమోమున విచారము తాండవించెను.

“జీవకళ యుట్టిపడుచున్నటు లీ విగ్రహమును జేయించి నందులకు మలయమాలి శిల్పజ్ఞుఁడు. ఈ కలాభిజ్ఞుని కీ హారము పురస్కార మగుఁగాక” అని యిందుకీర్తి తన హార మొకటి తీసియిచ్చి “మలయమాలీ! నీ కౌశల్యము మా విహారనిర్మాణము నకుఁ గూడఁ దోడ్పడుఁగాక. మఱి మాతో నక్కఱయున్నపుడెల్లపుడు మీకు మాప్రాసాదము ముక్తద్వారము” అని యిందుకీర్తి అనెను:

“తమ రసికత కితఁడధమర్ఘుఁ” డని మలయమాలి అనెను.

ఇందుకీర్తియు, ఇందుకేసరియు వినయజ్యోతిని భిక్షకు లోనికిఁ గొంపోయిరి. మలయమాలి చూపులకొసలు ఇందుకీర్తి దువ్వలువ తుదలఁ దాఁకి విధురము లైపోయెను.

“నాయనా! పద” అని విజయామలి అనెను.

“నీవు నడవవయ్యా” అని మలయమాలి తండ్రివెనుక తడఁబడుచు వెనుజూచుచు నడవఁదొడఁగెను.

2

దుకాణమున మలయమాలి పచ్చల తివాచిమీఁద దిండు నానుకొని కూరుచుండెను. సిద్ధుఁడను భటుఁడు త్రాసు లోనగు పరికరములను దుడిచి లోపలి గదులనుండి ఆ యా యీవస్తువులఁదెచ్చి పెట్టిముందుఁ జెట్టుచుండెను.

“ఎక్కడి రాకుమారి, ఎక్కడి మలయమాలి? అది మంగళముహూర్తము” అని మలయమాలి లోలోపల ననుకొనుచు, ఆ రంగము సంతయము మనోనయనమునఁ దిలకించుచుండెను.

బేరగాండ్రు వచ్చుచుఁ బోవుచు నుండిరి. అందఱకును వెలలుచెప్పు మలయమాలి యిప్పుడు తన మానసమున నెలకొనిన మన్మథాపణమున ఇందుకీర్తివెల తెలిసికొను చుండెను.

విశ్వబ్రాహ్మణుడు దొకడు వచ్చి మలయమాలిని జూచుచునే యతని పోశెము గనిపట్టి యచట నిలువఁబడెను. 'కూరుచుండు' డని సిద్ధుఁడు మరియాద చేయఁగా నతఁడు కూర్చుండి - "సెట్టిగారూ! చిన్నమువెల ఎటులున్నది?" అని యడిగెను.

మలయమాలి ఉలికిపడి చూచెను. బేరగాఁడు మరల నడిగెను.

"ఏమీ?"

"బంగారమువెల ఎటు లున్నది బాబయ్యా?"

"మామూలే."

అప్పుడు బంగారు వెల రెట్టికిరెట్టిగా నుండెను. విశ్వబ్రాహ్మణుఁడు మఱి బేరమాడక "నూఱు చిన్నము లిప్పింపుఁడు" అని అడిగెను.

మలయమాలి మేలిమి దీసి ఒకపిడిరాత గీచి చూచి "సింహాసనమునుండి లేచినపు డిందుకీర్తి యిటులే మెఱసిపోయె" నని యనుకొని దాని బేరగానిముందుంచి ఆచి చూచుచుండెను.

"తూఁచి యిండు."

ఈ మాట వినియు చూపు మరల్చుకొనఁజాలకున్న మలయమాలి బేరగాని మందలింపు విని విసుపుతో త్రాసెత్తి తూఁపఁ దొడఁగెను. "ఇటు లెంత బంగారము వైచినను ఇందుకీర్తితోఁ దులతూఁగునా?" అని తలంచుచు మలయమాలి బంగారు కణికల నూరక త్రాసులోఁ గురిపించుచుండెను. నేలఁ దాఁకుచున్న యా బంగారము "నన్నింతగాఁ వ్యయింపవల"దని ప్రాణాచారము పడుచున్నటు లుండెను. మలయమాలి యా మేలిమిని బీఱకాయలటులు తూఁచి బేరగానిముందు పడవైచెను. బేరగాఁ డామేలిమిని మూటగట్టుకొని వడివడిగా రూకలు లెక్కించి కుప్పవోసి పరువిడెను. మలయమాలి యా కుప్పను జూచి "ఇటులెంతకుప్పవోసినను ఇందుకీర్తి యగునా?" అని అనుకొనుచుండెను.

ఇంతలో నింకొక బేరగాఁడు వచ్చి "ఆరతికర్పూరము ఉన్నదా?" అని అడిగెను. మలయమాలి తల యూఁపి "ఇందుకీర్తి నాకు దాపుగా వచ్చి మాటలాడినపుడు పచ్చకప్పురమే యాయెను" అని యనుకొనెను.

"ఏఁబది తులము లిప్పింపుఁడు."

మలయమాలి తలలో పచ్చకప్పురమే యుండెను. కావున బేరగానిచేతిలో పచ్చకప్పురమే పడెను. ఆరతికర్పూరపువెలయే మలయమాలి పెట్టెలోఁబడెను.

ఇంతలో మఱియొకఁడు వడివడిగా వచ్చి 'కస్తూరి ఉన్నదా?' అని అడిగెను. మలయమాలిమానసము ఇందుకీర్తి శరీరసౌరభ మాప్రూణింపఁదొడఁగెను.

“అయ్యా, కస్తూరి - కస్తూరి?”

‘ఆం.’

కస్తూరి : ఆలస్యం చేయకుండు బాబయ్యా. వినబడ్డదా?”

“ఆం. వినబడ్డది. రాజకుమారీహృదయ సౌరభము నాప్రూణించునది, రాజకుమారీ ముఖచంద్రునిచే గోరబడునది...” అని యిటు లాంగక మలయమాలి చెప్పి కొనుచు బోవుచుండగా బేరగాండు “సెట్టిగారూ! రోగి దర్బలమీదికి పోవు చున్నాడు. నారాయణ స్మరణమున కిది సమయము. తొందరగా కస్తూరి యిండు” అని అనెను.

మలయమాలి తన ధోరణి నాపి ఇంత కస్తూరికి దీసి యిచ్చి “వెల యక్కటలే”దని చెప్పి యతనిని బంపివైచెను.

దివాణపుదాసి వచ్చెడువేళ యగుచుండెను. అతడట్టెత్తి యాకసముదెసఁ జూచి “ఓరీ సిద్ధా! ఇంటికిఁ బోయి క్రొత్తగాఁ దెచ్చిన మలయచందన మెత్తికొనిరమ్ము” అని యాజ్ఞాపించెను.

ఆ సందులో కొందఱు కొంటెబేరగాండ్రువచ్చి కొన్ని వస్తువులఁ గొని ధన మొసగకయే మలయమాలిని మోసగించి వెడలిపోయిరి.

వీరలక్ష్మి సెలయేటి వలె వచ్చి “సెట్టిగారూ! నాకు బజారులో చాల పని ఉన్నది. పెండ్లి కొమార్తెగారి చీటి ఇదిగో! ఈ వస్తువులన్నియు కట్టింపుండు” అని ఒకచీటి మలయమాలి మీదఁ బడవైచి గబగబ వెడలిపోయెను.

మలయమాలి యాచీటిని కనుల కద్దుకొని యందలి ప్రతి అక్కరమును పరిశీలించెను. తరువాత దాని నతఁడు ముద్దులతో ముంచియెత్తెను. పిదప దాని నతఁ డెట్టెదుట నిడుకొని ఆలోచనలపాలాయెను.

వీరలక్ష్మి వచ్చి నివ్వెఱవడి “ఏమయ్యా, ఇంకను ఇటులె కూర్చుంటి వేమి?

“ఈ చీటి వ్రాసిన దెవరు?”

“క్రొత్తగా అడిగెద మేమిటయ్యా? పెండ్లికూతురుగారు మీకుఁదప్ప మఱొకరికి స్వయముగా చీటి వ్రాయరు. మలయమాలిగారియెడ వారి కంత అభిమానము. వారి అభిమానము నిలుపుకొనుటకేని మీ అయ్య అసలు సరకీయఁడేమి?”

“ఏమిటీ? ఈ సరకులు చూడు” అని కొన్ని వస్తువులు వీరలక్ష్మిముందు పడవయిచి, మలయమాలి చీటిలోని వస్తువుల నన్నిటిని అనఁటయాకులలోను, నదా పనస యాకులలోను కట్టెను.

వీరలక్ష్మి వానిని దీసికొని రాజవీధి నంతమయు గుమగుమ లాడించుచు బోయెను. అప్పుడు బేరగాండ్రు పలువురురాండ్రుగిరి. మలయమాలి యిత్తడికి బదులు పుత్తడిని, గవ్వలకు బదులు రవ్వలను ఇచ్చి సిద్ధుండు రాకముందే దుకాణము మూసి యిలుదారిం బట్టెను.

3

మలయమాలి చేయించి తెచ్చిన బుద్ధవిగ్రహముచే రాజప్రసాదమే విహారముగా మాతెను. నాగరకులేకా కనాగరులందఱును బుద్ధునిజూచి మలయమాలికడకు వచ్చి యతనిననిం బ్రశంస చేయకుండ బోవుటలేదు. ఇటులు మలయమాలిమేడగూడ నొక క్షేత్రమాయెను. కాని వారి ప్రశంసలుమాత్ర మా ప్రతి మకువలెనే యతనికిని వినం బడుటలేదు. మలయమాలి నగరమునందే విద్య నభ్యసించెను. అతని కన్ని దర్శనములందును సహాధ్యాయులు కలరు. అన్ని శిల్పములందును సహపాఠులు కలరు. “యోగికి వలయు నేకాగ్రతయు, జ్ఞానికి వలయు వివేకమును, దార్మనికునకు వలయు కుశాగ్రబుద్ధియు, కవికి వలయు ప్రతిభయు ఈ ధనపిశాచమున కేలరా?” అని అనుకొనిన వాండ్రొకడేని వారిలో లేడు. చదువుకొనునపుడు ప్రక్కలం బదివేల డప్పులు మ్రోగినను అతడ్రామ్రోతయెడ బధిరుండు, ఎట్టెదుట సూర్యోదయమైనను అతడంధుండు. అట్టి మలయమాలిని సహాధ్యాయులు, సహపాఠ్యులును గొందఱు ‘రాయి’ యనియు, మఱికొందఱు ‘గూబ’ యనియు నేటికి నుపహసించుచుం బ్రశంసించుచుం బోవుచుందురు. నేడతనిం జూడవచ్చిన సహాధ్యాయులలో కలశుండను కాసీండును, మంథరకుండను చిత్రకారుండును నతనిం జూచి “నీవు తెచ్చిన బుద్ధుండు సర్వజ్ఞుడయినచో నీవు కళాభిజ్ఞుండ” వని ప్రశంసించిరి. మంథరకుండు మలయమాలికి సహాధ్యేతయే కాక మిత్రుండు. ప్రకృత మితండు రాజశిల్పి, ఇట్టి యీతని ప్రశంసగూడ మలయమాలి చెవి నాటలేదు. కావున వీరందఱును మహాబధిర బిరుద మొకటికూడ మలయమాలికిం బ్రసాదించి నిర్గమించిరి.

మలయమాలి తన ఉపవనమునకుం జనెను. ఎట్టెదుటి వేణువనమును విలోకించెను. అచట పలువురు పనిబాగులవాండ్రు విహారమునకు పునాదులు తీయుచుండిరి. అతండు తోటమాలిని చూచి “ఓయీ, ఈ తీయంబడుచున్న పునాదుల కెదురుగా మన తోటకర యంతయుం దీసివైచి యినుపకటకటా లెత్తింపుము” అని యాజ్ఞాపించి లోనికేగెను.

పలుతావులును, బలురంగులును గల పూవులు వనదేవతకు కచఢార్యములై
యంగరాగములై యలంకారమును నిండ్రించెను. తుమ్మెదలు కొమ్మకొమ్మకుఁ దిరుగు
త్రిమ్మరు లగుటయకాక గాయకు లయిపోయెను. మలయమాలియు నిటులు గాయకుఁ
డయిపోయెను :

పచ్చనివారిలో మిగులఁ బచ్చని దెంతయు నెమ్మనంబులన్
ప్రముచ్చిలువారిలో మిగులప్రముచ్చిలఁ గల్గిన దందకత్తెలం
దెచ్చగువారిలో మిగులనెచ్చయినట్టిది నాడుదెందముం
బిచ్చి యొనర్చుచున్నయది పిన్న దదియ్యోడ నేడ నున్నదో?

ఏటిరింత లెవరి యింగితమునో యీలలు వేయుచుండెను. మలయమాలియుఁ
దన యింగితమును దెలుపుట కీలలు వేసెను. కోయిలలు కోకో యనెను. మలయమాలి
చేతులు చాఁపి అట్టెత్తిచూచి తీచ్చపడి నిట్టూర్చెను. నాలుగడుగులలో నతని కొక కాటుకపిట్ట
కానిపించెను. దాని కతఁడు చేమోడ్చి కనులు మోడ్చెను. పిదప ఇందుకీర్తి వచ్చుచున్నటులు
భావించి యిటులు పద్య ములైనను.

నీవు వచ్చుచునుండ నీముందు పదియాఱువన్నె బంగరుడాలు పర్వులెత్తు
నీవు నిల్చినచోట నింగిపై నేలపై నెత్తావు లొలయు వెన్నెలలు కాయు
నీవు పోవుదువేని నీ వెన్న విశ్వంబు నీచెంగు పట్టి నిన్ వెంబడించు
నీవు కన్నెత్తిన నివ్వెఱ నెల్ల చుక్కలు మోఁకరించు నీ కాలిముందు
నీవు కూర్చుండునెడలను నీదుక్రింద, కాంతిచక్రంబు పీఠమై కానిపించు
నీవు పన్నుండు నెడలను నెవ్వెలుంగు, పాపపూపాను పగును లావణ్యమూర్తి!

చంద్రుఁడుదయించుచుండెను. అతఁడు దిగుడుబావికడ కరిగెను. దానిచుట్టును
ఆకుఁబచ్చని పొదరుటీరములు. వానిలో ఎలపులుఁగుల యెలుఁగులు నీటిలో నంచలుఁ
గొంచలు. కను సెవులకు తగిలిన-మిగిలిన వేడుక.

అంతలో సశబ్దమగు వేణువనము నిశ్శబ్దమాయెను. కర్మకరు లందఱును కాకులవలె
నెగిరిపోయిరి. పిమ్మటఁ గొంతసేపటి కాప్రాంతమును దిలకింప రాజకుమారి వచ్చు
చుండెను. వైశ్యకుమారు డామెరాకను గ్రహించి పొంచిచూచి -

వనదేవతవే మేలిపసిమి యాకుంబచ్చ పట్టుచీరను మేనఁ గట్టినపుడు
రాయంచవే యందెరవళితో నడుగును బెట్టి వేఱడుగును బెట్టినపుడు
వీణవే చెలులతో విరిదమ్మినెత్తావి యసివాఱు దిరుగ మాటాడినపుడు

శారదపూర్ణిమాచంద్రమోబింబ బవే యెట్టయెదుట మోమెత్తినపుడు
 భాద్రపదమాసమున నమావాస్యవేత, మాలధమ్మిల్ల! వెనుకకు మరలినపుడు
 హృదయదేవతవే యెటకేఁగినప్పు దేమి చేసిన యపు దేమి యొంచినపుడు

అని పద్య మల్లి వెంటనే తనమీఁద నున్న సన్నని యుత్తరీయము: దీసి వేణువన ద్వారమునఁ
 బఱచి తానావలి కేఁగి పరికించుచుండెను.

మునిముందు వచ్చిన యిందుకీర్తి యావలువను జూచి చుట్టుప్రక్కలం జూచెను
 గానియామె కచట నెవరును గానరాలేదు. 'అమ్మాయిగారనిన దేవత అని తలఁచుకొను
 వారెవరో పఱచియుందురని' వీరలక్ష్మి అనెను.

“చూడవచ్చినవారెవరో పాఱవేనుకొని పోలేదుకద!” అని రాజ్యలక్ష్మి ఆ
 యుత్తరీయమును దీసి దులిపి బుజముమీఁద వేసికొనఁబోయెను.

“ఇటులిమ్ము” అని యిందుకీర్తి దానినిఁ దీసికొని వేణువనమున బ్రవేశించెను.

మలయమాలిహృదయము నృత్యమొనరించెను. తన యనురాగలతిక యిందుకీర్తి
 బుజలములమీఁద ప్రాఁకిపోయెనని యతఁడనుకొనెను. తనప్రేమయే యుత్తరీయమై
 యిందుకీర్తి నాచ్ఛాదించెనని యతఁడు మురిసెను. ఉత్తరీయమే మూకదూతి యాయెనని
 యతఁడు సొగసెను. పునరుక్తులకుఁగాని, సంభావనలకుఁగాని విసువులేని కుతూ
 హలముచే నతని హృదయమగారయాయెను.

రాజ్యలక్ష్మియు, వీరలక్ష్మియు వెనుదిరిగి చూచిరి. ఇందుకీర్తి వెనుకఁబడియుండెను.
 చలువవెన్నెల వలువచేఁ గప్పుఁబడి దవ్వుల నుండి వచ్చుచున్న యిందుకీర్తి మలయమాలి
 కొక రహస్య దేవతవలెఁ గానిపించెను. ఆలోచనము దెలుపు పాదవిక్షేపములతో నామె
 దారితలకు వచ్చెను.

ఇందుకీర్తి బుజములమీఁద తన యుత్తరీయము మలయమాలికిఁ జక్కఁగాఁ
 గానిపించెను. ఇందుకీర్తి యచట మఱొక మా అంతటఁ గలయఁగాంచెను గాని, వృథా.

ఇందుకీర్తి ముందునడవఁగా దాసికలు వెనుక నడచి పోయిరి. ఇందుకీర్తి మూఁ
 పులమీఁద తానే పోవుచున్నటులు మలయమాలి తలపోసెను.

4

సిద్ధా, ద్రవ్యములనన్నిఁటిని సిద్ధపరచితివా?

నాపేరే సిద్ధప్ప కాదంటండీ?

ఆహా? ఫేనక మున్నదా?

ఆఁ

దంతరాగము?

ఆఁ

వసనాంగరాగము?

ఆఁ

ఆలక్తకము?

ఆఁ

అంజనము?

ఆఁ

అపు డచటికి వీరలక్ష్మి ఉడుకుపీరు వలెవచ్చి “పెండ్లి కొమార్తెగా రిప్పుడు ఓలలాడుటకు ఏటికి దయచేయుచున్నారు. గబగబ ఈ సరకులుకట్టుడు” అని మలయమాలి మీఁద ఒక చీటి పడవైచి “కోమటివాడలో పని ఉన్నది; ఇప్పుడే వచ్చితినిని రెండడుగులు వైచెను.

“ఉండు ముండుము”

“వడిగావత్తుఁగదయ్యా, ఏమంత తొందర?” అని వీరలక్ష్మి మాట వినిపించుకొనక అంతర్దానమాయెను.

మలయమాలి కొంతసేపన్య మనస్కుఁడై కూర్చుండి పిదపఁ జీటితీసి చదివికొని ‘సిద్ధా’ అనెను. ఆఁవెనుకటివి కాక స్నానోద్వర్తనచూర్ణము, దీపవర్తికలు, శిష్ణాకము, శైలజముకూడ పొట్లములు కట్టుము.

సిద్ధుఁడు వాని నన్నిఁటిని చక్కని పండుటాకులలో అందముగాఁ గట్టుచుండఁగా మలయమాలి మఱొకప్రపంచము కట్టుచుండెను. ఇంతలోఁ దనకు క్రొత్తమేడ గట్టిన పనివారలలో పెద్ద, ఒక పెద్ద బహుమతికొఱకు వచ్చి మలయమాలికి నమస్కరించెను.

మలయమాలి మానసమపుడు ఇందుకీర్తిని పూలతో పూజింప నాలోచించు చుండెను. కావున నతఁడు “మంజరీ, నీవు పూఁదోఁటకేగి పూగుత్తుల నన్నిటిని గోసికొని రమ్ము” అనెను.

అయ్యా, నేను మంజరిని గాను. తమమేడ గట్టినవాడను.

మలయమాలి కన్నులఁ దెఱచి చూచి “ఆఁహోఁ. ఓరి సిద్ధా, నీ వేగి వెంటనే పూలఁ గొనిరమ్ము” అనెను.

సిద్ధుఁడు నిర్ణమించెను.

మలయమాలి యాపనివాని యాశ సంపూర్ణముగా తీర్చి యతనినిఁ బంపివైచెను.

అంత వీరలక్ష్మి వచ్చి “ఏమండీ సెట్టిగారూ, సుగంధాలు కట్టిఉంపుడనిన ఇంత పరాకా?” అనెను.

“నా పరాకును నీవీ మాత్రము సవరింపజాలవా?

ఎటులు?

నీ విటనుండి సూటిగా ఏటికే వెళ్లునది

అమ్మో! బద్దుఘట్టమునకు నడచిపోగలనా? నాకు వేయికాళ్లున్న వనుకొంటిరా?

మలయమాలి మఱిమాటాడక సిద్ధుడు కట్టియుంచిన పొట్లము లన్నియు వీరలక్ష్మి ముందు పడవయిచెను.

“కట్టియునా యీ మాటలు?” అని వీరలక్ష్మి వానినందుకొని లేడివలె బరువెత్తును. మలయమాలి అంగడి మూసి వైచెను.

ఈ రెండకుం జాంపిన పొడవుమెడల జక్కవలుపసంహరించుకొనెను. వృక్షములు సూర్యోపాసనమునుండి లేచెను. మెఱుంగెక్కిన సూర్యకిరణ ప్రసారముచే నదియంతయు దర్పణసహస్రఖచితమై స్ఫటికభూమివలె గనువట్టెను. నేలయు, నింగియు పచ్చియల నెపమునను, కాంతుల నెపమునను ఆనందమును చిమ్మెను. రాజప్రాసాదము నుండి సుగంధప్రవాహ మొకటి నదీప్రవాహమునవఱకును బ్రవహించెను. జనప్రవాహముచే నదీ ప్రవాహ మినుమడించెను. మంద మధ్యవేగములచే బ్రసరించు నదీతరంగములు సంకీర్తనముచే నామంత్రితుండైన వరుణుని చేతుల ననుకరించి మాలిన్యమును క్షాళన మొనరించుచుండెనో యన నొప్పెను.

అపుడిందుకీర్తి దాసినిరపేక్షముగా నదిలోనికి దిగి బుద్ధుని స్తోత్రముచేయుచు ఓలలాడదొడగెను. దాసీజన మెల్లయు మాయాదేవి నోలలాడించుచు ప్రవాహముదిగువ స్నానమొనరింప మొదలిడెను.

మునిగి లేచునపుడెల్ల దేవతలుపుష్పవృష్టి కురిపించిరోయన ఇందుకీర్తి మస్తకము పద్మములను, పాటలములను, మల్లియలను, మొల్లలను, వకుళములను, వంజుళములను వింతగా పైకెత్తుచుండెను. పైనున్న మోచేతివంపు మలుపు దిరిగి పుష్పప్రవాహమొకటి సూటిగా తనమీదికేవచ్చుటామె కక్కజము కలిగించుచుండెను. ఆమె స్నానము ముగించు వఱకును పూవులామె తల నలంకరించుచునే యుండెను. ఆమె దానికి కారణమాలో చించుచునేయుండెను. దాసీజనములు తియ్యగా పాడు బుద్ధునియొలపాటలు జలజంతువుల కహింసాప్రతము నేర్పెను నదీతీర మెల్లయు వేదికాలంకృతమై వేదికలన్నియు

బుద్ధాలంకృతములాయెను. సార్వజనికమైన ధ్యాననిద్ర యొకటి వ్యాపించెను. సూర్యుఁ డాయుపాసికల వేనలిచెమ్మనే కాక బ్రహ్మరంద్రములఁబట్టిన చెమ్మనుగూడఁ దుడిచివైచెను.

సూర్యుడపుడు తలవంపకుండ నదీదర్పణమున తన ప్రతిబింబముల నన్నింటిని జూచుకొనెను. వాయువు రాణివాసముల నెత్తావిచే బూరటిల్లి విశ్రాంతి గొనెను. మయూరములు మధ్యాహ్నసూర్యునకు నీనములను, ఎత్తుగీతులను పాడెను. స్నాతాయాతమైన జనప్రవాహము రాజవీధికంతయు నశాంతిచే శాంతి కలిగించి ప్రాసాదాభిముఖముగా నడచెను.

ఆ యెడ మలయమాలి తన మేడ యొక్కచు -

నీటను బుట్టినట్టి నలినీదళలోచన లక్ష్మివోలు నీ
వేట మునింగి లేచుతఱి నిచ్చిన యీ యభిషేకవారితో
పాటు మహానురాగపరిపాటి కిరీటములైన యాహరిత్
పాటల నీలగౌరవిత పాండరపుష్పము లేడనే చెలీ.

అని కవన మల్లెను.

5

అన్న పానముల మఱచి మనమేడమీఁదఁ గూర్చుండి మలయమాలి చంద్రు నందుకొనఁగోరెను. ఆ చంద్రుఁ డెంత దవ్వులనున్న నేమి? వెన్నెల తనమీఁదఁ బడుచునే యుండెను. కిరణములు తనను దాఁకుచునే యుండెను. వానిని బట్టి లాగినఁజాలు.

మలయమాలికి తన మేడమీఁద గాలిలేదు. ఉన్నను అది గాలికాదు. దానఁ జైతన్యము లేదు. ఇందుకీర్తిగాలి యతనికిఁ గావలయును. అది యేడ దొరకును? ఆమె ప్రసాదమునకుఁ బోవలెను. బలే.

మలయమాలి యొకసారి యాకాసము దెసఁ జూచెను. చంద్రునిపై కాఱుమబ్బు. దిగంతరాళమంతయుఁ గాటుకకొండ, ఈ యవరోధము రాజావరోధమునకు మార్గభిక్ష యిడునా?

మలయమాలి రాజమార్గము పరికించెను. చూపు చొరలేదు. దిగ్గజములన్నియుఁ గలిసి పూర్వరించినటులు సుడిగాలి వీవఁదొడఁగెను. మిన్ను విఱిగినటులు మేఘము లఱచెను. మహానటుని ప్రళయతాండవమునకుఁ జోటుచేయఁ బ్రమథులు జలిపించు కొరదాలవలె మెఱుఁగులు దిగంతముల ముందు నాట్యమొనరించెను. కాలరాత్రి కాలఁ ద్రొక్కుటవలనఁ బడిన కంతలనుండి జలప్రవాహము దొణదొణక్రిందఁ బడుచున్నదో యస మేఘములు కుంభవర్షం కురియఁదొడఁగెను. వాయుదేవుఁడు భూగోళమును

నొక్కివైచునో యనునటులు తూర్పు పడమర గాడ్పులు ఒండొండ గొట్టుకొనెను. ఇట్టి భీకరసమయమున మలయమాలి పిల్లివలె మేడదిగి రాజప్రాసాదముదెస నడుపఁదొడఁ గెను.

విజయమాలి యిప్పుడు తన కుమారుని వేయికనులతో కనిపట్టుచునే యుండెను. కావున మలయమాలిని ఇరువురు భటులు భూతములవలె వెంబడింపదొడఁగిరి.

మలయమాలిని గాలి వెనుకకుఁ బడఁద్రోయలేదు; భటులను వెనుక ముందులకుఁ గొట్టెను. ఉఱుము లతని వెఱపింపలేదు; భటులను బావురు మనిపించెను. మెఱుపు లతనికి. మిఱుమిట్లు గొలుప లేదు; భటుల కన్నులఁ జిల్లు లొనరించెను. వర్ష మతనిని బ్రధర్షింపలేదు; భటుల మేనులమీఁద బాడె లొనరించెను. మలయమాలి మానసమున ఇందుకీర్తి ప్రాసాద మొకటియేయుండెను. అతఁ డప్పుడు దాని ప్రాకారము దఱిసెను.

“అరేరే! పిట్ట తప్పించుకొనిపోయెను” అని ఒకభటుఁడితరుని చెవిలో నూఁదెను.

“లేదు లేదదిగో ఆప్రాకారముమీఁద.”

“ఆఁఆఁ, చూడుచూడు, పిట్ట మాయామౌచున్నది.”

భటు లిరువురును క్రింద మీఁదఁ బడుచు లేచుచు కొంతదూరము వెనుకకు వచ్చి యచట నిలువఁబడి యాచిచూచుచుండిరి గాని కన్ను పొడుచుకొనినను లక్ష్మము కానవచ్చుట లేదు. సాహసమునకు సంతసించి మఱ్ఱులు మలయమాలిని జూచెనో యన నప్పుడు తళుక్కున మెఱుపులు మెఱసెను.

“ఓరే, మేడచివర చూడు.”

“ఆఁ. ఆఁ. పిట్ట మేడమీఁద వాలినది.”

“సరేకాని ఈ పిల్లవానికి పిచ్చియెత్తలేదు కద?”

“ఔరా. మన మిప్పుడేమి చేయుదము?”

“పోయి ముదుసలికి చెప్పుదము”

మలయమాలి ఆ మేడమీఁది మూఁడవనిలువు చుట్టును ప్రదక్షిణముచేసెను. ఒక తలుపుగాని, ఒక గవాక్షముగాని లోపలనున్నవారిని మోసగించలేదు. అతఁడు వితఱైనను పలుమాఱులు తెఱవఁబ్రయత్నించెను. సింహద్వారమునకును గవాక్షములకును చెవులంటించి చూచెను. అతఁడు తన హృదయస్పందమునే వినఁ గలిగెను. అతఁడొక నిమేష మాలోచించెను. చరాలున నొకమెఱుపు మెఱసెను. కడపలకు రంగువైవ గుట్టబోసిన జేగురుకణిక లతని కంటఁబడెను. అతఁడొక కణిక దీసికొని, ద్వారోపాంతమున గారచే పాలుగాఱు గోడమీఁద -

మిన్నులం జూడఁబోవు నీమేడ యెక్కె రాగ వేగముచే ననురక్తుఁ డొకఁడు
దానిచుట్టు నతండు ప్రదక్షిణంబు చేయుఁచుండంగ రవి కేల యీసు చెలియ?

అని వ్రాయు సాహసమునకుఁ బూనుకొనెను.

ఇంటికడకు భటులు తెచ్చిన వార్త విజయమాలి విని అనుక్షణమును పిడుగులకుఁ
దలయొగ్గి వాకిటఁ దిరుగాడుచుండఁగా మెలమెల్లఁగా మబ్బులు మాయఁజొచ్చెను.
అతఁడు తుపానునఁ బడి కొట్టుకొనిపోవుటకు సిద్ధపడి యుండఁగా వాయువర్షములు
చెట్టాపట్టాలు పట్టుకొని వెళ్లిపోయెను. ఆ రాత్రి యంతయు నేమియు జరుగనటులు
తూరుపురేకలు కానిపించెను. పొనపొన మలయమాలి కనఁబడుదు సంతసించి
విజయమాలి వడివడిగా లోనికేఁగెను. మలయమాలి వలపుసురమాయి రాచుకొనిన
కనులెఱ్ఱవాఱ వచ్చి తనమేడ యెక్కెను.

రాజప్రాసాదమున పిల్లనఁగ్రోవిపాట నగారామ్రోఁతతోఁగలిసి పత్తనము నంతయు
మేలుకొలిపి మరల నిద్రాభిముఖ మొనరించుచుండెను. ఘోషములందలి ఆవులయు,
లేగలయు ప్రశ్న ప్రతివచనములు విశ్వప్రేమను వెల్లడించెను.

ఇందుకీర్తి మేడలోనుండి మైత్రేయుని పాటలు వినవచ్చెను. మేడముంగలి
పిట్టగోడలపై దివియలు వెలిఁగెను. పలపలని చీకటివిఠీయుటతోపాటా తలతల మను
వెలుఁగుతెర దిగంతరముల వ్రేలాడెను.

మాయాదేవికుమారుని ఓలలాడించు పాట ప్రారంభమాయెను. ఇందుకీర్తి
స్నాతాసులిప్తయై బుద్ధునకు జోలపాడి మేడయెక్కి సింహద్వారముం దాఁగిపోయెను. “ఏమి
యీవ్రాఁత?”

ఆమె దాపునకుఁ జని చదివికొనెను. “ఎవరు? ఎవఁడితఁడు? మలయమాలి!
మలయమాలి!”

“ఈ ప్రాకార మెటులు దాఁటెను? ఈ చుక్కలమేడ యెటు లెక్కెను? ‘రాగ
వేగముననా? ఔనాను. ప్రేమయను నిచ్చెన పురుషోత్తముని మహోన్నతమగు మేడనే
యెక్కిపఁగలుగునపుడు క్షుద్రమగు నీ మేడనెక్కింపఁగలుగుటొక లెక్కా? విశ్వప్రేమచే
బుద్ధభగవానుఁడు కత్తులబోను నుండి కదలిపోలేదా? సెబాసు మలయమాలీ! నీవు ప్రేమ
నెఱిఁగికొంటివి. నేనే యీవలనుంటిని” అని యిందుకీర్తి ఆ పద్యమును తుడిచివయిచెను.

పిదప ఇందుకీర్తి బుద్ధునిముంగలికిఁ జని మోఁకరిల్లెను. ఆమె లేచి కూర్చుండి
ధ్యానసముద్రమున మునిఁగెను.

అటుపిమ్మట ఇందుకీర్తి ఒక దాసిచే మంథరకునిఁ బిలిపించి, ప్రసంగవశమున మలయమాలికిని, అతనికిని గల మైత్రి నెఱింగి “మహాశయా, సమయము వచ్చినపుడు నీ మిత్రునకు నా ప్రతికృతి యొకటి బహూకరింప మఱవకుము” అని యాదేశించెను.

అర్థము కాక మంథరకుఁడు “తమసెలవు” అని నీళ్లు సమలి సెలవు తీసికొనెను.

6

మలయమాలి కిందుకీర్తిమీఁది రక్తిచే జగతిమీఁద విరక్తి కలిగెను. అతని మానసమున ఇందుకీర్తి బలసినకొలఁది అతని శరీరము చిక్కదొడఁగెను. అతఁడిందుకీర్తిని లోపలఁబెనుచుటచేఁ గాఁబోలు నతని శరీర మిందుపాండుర మాయెను. అతని శరీరము

శుష్కించిన కొలఁదియు నతనికాంతి పుష్కల మాయెను. అతఁడు స్నానాను లేపనముల మఱచెను. అతని కన్న పానములమీఁద అరుచికలిగెను. అతఁ డంగడిని విడనాడెను. పరిజనము నేవగించెను. మంచ మెక్కెను.

కొడుకునఁ బొడమిన యీ యొడుదొడుకునకు తలిదండ్రులు తాఱుమారయిరి.

“ధన్వంతరి నయినను సరే తీసికొనివచ్చి అడిగిన సొమ్మొసఁగి కొడుకుఁగుఱ్ఱ కౌషధ మిప్పింపు” డని తల్లి యనెను.

“ఈ వ్యాధి ధన్వంతరికి లొంగ దనియు, తగినసంబంధము త్వరలో విచారింపు” మనియు తండ్రి యనెను.

తల్లితెల్లఁబోయి చూచెను.

తండ్రి నిట్టూర్చెను.

తమతోఁ దూలతూఁగఁగల చక్కనిసంబంధ మొకటి తల్లి యేఱుకొని వచ్చెను. కొడు కా వియ్యమును వయ్య మొనరించెను. తల్లి అందగత్తెల వెదకఁ బెను. కొడుకు లోలోపల కుమిలిపోఁజొచ్చెను.

విజయమాలి కోటికి పడగయెత్తినను కొల్లాయగుడ్డతోనే కాలము గడపెను. అతనికి మహారాజాధిరా జధమర్ఘుఁడైనను అతని ఇల్లు రాజప్రసాదముకడ వినయము నేర్చికొనియే యుండెను.

మలయమాలి మానస మాకాశమున విహరింపఁదొడఁగిన దాది అతఁడు కూడ నాకాశ మెక్కవలసివచ్చెను. కావున నతని మేడ రాజకుమారి మేడతోపాటు త్రిభూమముగా మాఱెను.

“పై కెగురకుము, పై కెగురకు” మని తండ్రి యాదేశింపఁగా “రెక్క లుంటకు ఫలమేమి?” అని కుమారుఁడు బదులాడెను.

మలయమాలి జాబిలి జూడంగా అతని మేడ చుక్కలఁజూచెను.

మలయమాలి మంచమెక్కిన దివు డాచుక్కలమేదలో, విజయమాలి రోఁజుకొనుచు మేడమెట్లెక్కిను. “ముదిమిలో మేడయెక్కు టొక శిక్ష” అని అనుకొనుచు అతఁడు మూఁడవ నిలుపు జేరెను.

తలుపు బిడాయించియుండెను. ‘అయ్యా’ యని పిలిచెను. ‘అయ్యాలేదు, కొయ్యాలేదు.’

విజయమాలి కుమారుని నిరుత్తరతచే శిక్షను పూర్తి చేసికొని, బీగము మండ్రగబ్బవలె మొలనుండి వ్రేలాడ నంగడికి బయలుదేఱెను. అతని కొంటిబాఁపఁ డెదురాయెను. అతఁడు వెనుకకు వచ్చి ఆచమించి కఱ్ఱపొడుచుకొనుచు వీధిలోనికేఁగి అంగడి తెఱచెను. అంగడి తెఱవఁగనే బేరగాం డ్రీఁగలవలె మూఁగిరి. వారు మలయమాలి నపేక్షించుకొనియుండఁగనొ వారికి లోపలఁ గనఁబడినవాఁడు విజయమాలి, పెద్దపులి!

“రండు, దయచేయుఁడిదిగో తివాచి” యని విజయమాలి మరియుద చేయు చుండఁగనే ఇదె వత్తుమని బేరగాండ్రు పిట్టల వలె పాఠిపోయిరి.

పిదప విజయమాలి అంగడిలోని పెట్టెలనియుఁ దెఱచిచూచెను. అతని ధైర్యముతో పొటవి వట్టుపోయెను. తరువాత తాటాకులకవలె తెఱచెను. ఒక పద్దేనియు దానలేకుండెను.

మలయమాలి పద్దు వ్రాయమాలి తానిచ్చిన సంచకరము లన్నియు మఱచెను. దాన నష్టము కలుగు సర కెల్లయుఁబుచ్చికొనక తప్పకపోయెను. లాభము వచ్చు సరకురాక పోయెను. ఇటులు ఆడిసాటా బేరమంతయు సతని పాలాయెను.

విజయమాలి నోరు మూసికొనుటతో పా టంగడి మూసి వేయఁ దలఁచికొనియు తేనికి వెఱచి సిద్దు నంగడిమీఁదఁ గూరు చుండఁబెట్టి తా నింటికిఁజనెను.


అటుపిమ్మట విజయమాలి సరాసరి వెలయాండ్ర వాడలోనికిఁ జనెను. బాల్యసఖి మధురవాణి యెదరువచ్చి “మాకు నేఁడు తిరునాళ్లు” అని అతనిని లోనికిఁ గొంపోయెను.

“ఆఁ. కంచిగరుడసేవ మా మొగములనే వ్రేలుచున్నది.”

“ఇప్పుడు మీకేమి హాని?”

“ఆఁ. అటు లడుగుము. ధనహాని, మానహాని, ప్రాణహాని, ఈ మూఁడును ఒకేసారి వచ్చి కూర్చున్నవి.”

“అటు లగుచో మాయింట మకాముపెట్టుఁడు, మా వీధికి వచ్చి నలుబదియేండ్లు దాఁటెను.”



“మన వాడలో ఇప్పుడు అందములో సందఱ తలదన్ని నదియు, చదువుకొన్నదియు నగు ప్రౌఢయొకతె యున్నదా?”

“ఇది యిప్పుడు ముదియ కాఁబోలు?”

“నీ నా మాట లగునెడల నేను మాత్రము ముదుసలిని కానా?”

“ముప్పది యేండ్లకే ఆఁడుది ముదియ, మగవానికి ముసలితన మేమిటి? నిన్నకాక మొన్న అబ్బిసెట్టి అఱువదవయేట కన్నెరికము పెట్టలేదా?”

“ఆ కన్నెరికము పెట్టిన దబ్బిసెట్టికాదు. ఒకటి - అబ్బిసెట్టి డబ్బు; రెండు - అబ్బిసెట్టి జబ్బు.”

ఈ చివరమాట విని మధురవాణి విజయమాలి దవడ మీఁద చిటకరించి కోఱీశ్వరునకును ఇన్నాళ్ల కట్టిజబ్బు ప్రవేశించినదా?” అనెను. విజయమాలి మఱి సైఁపలేక మధురవాణి చెవిలో తన కుమారుని సంగతి యంతయు సంగ్రహముగాఁ దెలిపెను. మధురవాణి మొగము సుద్దమాయెను. విజయమాలి తల వాల్చి కూర్చుండెను.

కొంతసేపటికి మధురవాణి “బేజారుపడకు! మావాడలో ఇప్పుడు మనీష అని ఒకతె ఉన్నది. దానిని చూచుచో భీష్ముండయినను పెండ్లాడ వలయును” అనెను.

మా భీష్ముఁడు?

మీ భీష్ముఁడు రాజకుమారిని కాలఁదన్నును.

బిగ్గఱగా అనకు, బిగ్గఱగా అనకు. గోడలకు చెవులుండును. సరికాని, దాని నీ రాత్రి పంపఁగలవా?

ఇప్పుడే పంపఁగలనుగాని దానికి తగిన డబ్బు -

డబ్బులకేమి? నీవెంత వెలపెట్టిన నంత వెల యిచ్చెదను.

సెట్టి యిప్పు డట్లే అనును. చివరకు ఉప్పుఁగల్లు పెట్టి పంపును.

అది లేనిదే రుచియే రాదుకదా?

ఓహో! చింత విఱిగినను చేవ విఱుగలేదు. సరికాని, నీవు కుబేరుఁడవు; అది రంభ. ఇక నలకూబరుని అదృష్టము చూచుకో వచ్చును.

ఎజయమాలి తమలము పుచ్చుకొని గృహోభిముఖుఁడాయెను.

7

దైవముపేరు చెప్పి తల్లి ఆ రేయి తొలిజామున మలయమాలిని మహానసము లోనికిఁ దీసికొనివచ్చెను. ఆ సందులో మనీష మలయమాలి మేడ యెక్కెను.

“అన్నరసముకన్న ఆదరణరసము మే” అని అతనితల్లి యెఱుఁగును కావున నామె కొడుకు మనసున కుల్లాసము కలుగు వ్యాపారములయెడల జాగృతి వహించెను. మలయమాలి తల్లిదెస కొంచెము సుముఖతచూపెను.

అతఁడు ఆకు నాకి పాలు మూచూచి పండ్లు చేఁబూని తల్లికడ సెలవుగైకొనెను. తల్లి అందులకే సంతపించెను.

మలయమాలి మేడమంతయు సుపరిష్కృతమై స్నాతధౌతుఁడైన వాస్తువురుషునివలె నుండెను. అతని గది దేవతలకుఁ గూడ కాలిడ జంకు కలిగించెను. అతని పాస్సు వెన్నెల నేకి నేయఁబడినటు లొప్పును. ఒక మూల పాలరాతిప్రమిదలో రత్నదీపము వెలుఁగుచుండెను.

మలయమాలి ఒకొకతలుపే మూసికొనుచు పైభాగమునకుఁజేరి యిందుకీర్తి మేడకు సూటిగా నిలిచి చూచెను. భావనయను ఐంద్రజాలికుఁడు అతని యెట్టెదుట ఇందుకీర్తిని నిలిపెను. అతఁడామెకు స్వాగత మొసఁగెను.

ఇందుకీర్తి మేడలో దివ్య వెలిఁగెను. మలయమాలి నయన భ్రమరము దానిచుట్టును చాంద్రాయణ మొనరించెను.

వెలుఁగాఱెను. అతఁ డచటనే అటులనే నిలువఁబడి పోయెను. అతని మానసము తన్మయ యగుకొలఁది అతని శరీరము పులకలచే కంటకితమౌ క్రమక్రమముగా నిట్రాడువోలె నిట్టనిలుచుండెను. ఆప్తుడతని హృదయరంగమున ఇందుకీర్తి నిశితములగు తనచూపుల కందని పరపులతో బ్రహ్మాండము చివరకేగి నిలువఁబడెను. ఇందుకీర్తి అవ్యక్తములోనికి దుమికెను. అతఁడు కుప్పున నేలఁగూఱెను.

ఈ నవ్యప్రపంచానుభవము మనీష కిదియే మొదలు. కాఁక మిగిలి నేలఁగూఱిన లక్షావిగ్రహమువలె నున్న మలయమాలి ముంగలికి వచ్చి యామె నిలువఁబడెను. ఆమె జడప్రాయమయిన యాశరీరమునఁ బ్రేమసమాధిని గనులారఁ గాంచెను. భయభక్తులచే, ద్రాసకంపములచే, ననురాగనిర్వేదములచే శబలితయైన మనీష కపుడు పరిచర్యయే చేయవలయునో, ప్రేమాంజలియే యెత్తవలయునో మేమియుఁ దోఁపలేదు. చూపులో లీనమై యామెయు, ఆమెలో లీనమై చూపును ఆ విగ్రహము ముందు మఱియొక విగ్రహమై ఏకాంతమయిన యా మేడను దేవళ మొనరించెను.

రాచనగరిలో నడిరేయి నగారా మ్రోగెను. పారావారి హెచ్చరికలు దిగంతములఁ బ్రతిధ్వనించెను. నిశాదేవి తల వెండ్రుక లాఱఁబెట్టుకొనినటులు, వేఱలతో నేలఁబాతుకొని పోయినటులు చీకటులు దట్ట మాయెను.

మలయమాలి కొంచెము కదలెను. మనీష గదిలోనికి వచ్చి చాటున నిలువఁబడి చూచుచుండెను. మలయమాలి కొంచెము కదలి కనులుదెఱచి 'ఇందుకీర్తి' యని పిలిచెను. మనీష కీర్త్యాప్రేమము లొక్కపెట్టునఁ బైకుబిడెను. "ఎక్కడఁ జూచినను ఇందుకీర్తియే" యని యనుకొనుచు మలయమాలి తన పొసుపుకడకు వచ్చెను. అంత నతఁడు దానిని శూన్య మొనరించి యుద్యానము నశూన్యము కావింపచూచెను.

"అహా! వలచినచో ఈ ప్రేమమయునే వలపవలయును" అని యనుకొనుచు మనీష తలుపుచాటునుండి రెండడుగులు ముందులకు వైచి నిలువఁబడెను.

మలయమాలి చూచి "ఓహో యిందూ! నీ హృదయ మిసుమంత ప్రఫుల్ల మయినచో రెక్కలు కట్టుకొని నేనే నీమేడ మీఁద వ్రాలెడివాఁడనుగదా" అనుచు చేతులు చాఁపి రెండడుగులు ముందులకు వైచి ఆచి చూచి స్తబ్ధుఁడయిపోయెను. మనీష తొట్రుపడెను.

"ఓయమ్మా! నీ విందుకీర్తి కక్కవా, లేక చెల్లెలవా? ఆమె నిన్నిటకుఁ బంపెనా? అగునెడల నీ విపు డిచటి కెటులు రాఁగలిగితివి?"

"వలచి వచ్చిన కనుమాల వెలయాలి కిటకు వచ్చుటకు దారియే లేకపోయినా?"

"నన్నా వలచితివి?"

మనీష తలవాల్చి యూరకుండెను.

మలయమాలి యొకసారి ఆమెను కలయఁ గాంచెను. ఆమెలావణ్య మతనిలోని యిందుకీర్తిని ప్రజ్వలింపఁజేసెను. అతని కిందుకీర్తి నుండియే స్త్రీత్వమును, లావణ్యమును ఉత్పన్నమాయెను. అతని కిపు డిందుకీర్తికిని, స్త్రీలోకమునకును గల తేడాలు విశదముగా గోచరించెను. అతని ముందెవతయు నిందుకీర్తికాదు. ఒక సూర్యగోళము నుండి తేజః కణములు వెలువడుచున్న చందముగా ఒక యిందుకీర్తి నుండి సౌందర్య కణములు వెలువడి స్త్రీలను సృజించుచుండెను.

మలయమాలి యిటులనెను: "ఓయమ్మా! నీ సౌందర్యమునకు నేను వైతాళికుఁ డను. నీ విందుకీర్తికి కుడియెడమగా నుండుటచే విశేషించి గౌరవభాజనమవు. నీవు నాకుఁ జెల్లెల వగుచో నెంత బాగుండి యుండును? ఐనను మిగిలిపోయినది లేదు. నీకు ధనము కావలయునేని రేపే నీయిల్లు బంగారమగును. నీవిట నన్నొంటరిగా విడిచి వెళ్లుము."

"నాకు ధనమేల? వలపునకును, ముదుపునకును అత్తకోడలివరుస, నేను నిన్ను ప్రాణములతో వలచితిని, నేను నిన్ను జూచికొనుచు నీ ముంగలఁ బడియుండును."

“వలదు వలదు, నన్ను జూచుచు గూర్చుండుట పున్నెమా, పురుషార్థమా? దైవము ముందు గూర్చుండుము. అది పున్నెము, పురుషార్థము. ఈ బొమ్మకడ నేమికలదు, మట్టియే!”

“పరుల కుపదేశించునెడల నీకన్న నేనేదాకు లెక్కువచదివితిని. నేను నీ పాదములంటి చెప్పుచున్నాను. నిన్ను నేవలచితిని.”

మలయమాలి ఒక వెళ్ళినప్పు నవ్వి వడివడిగా మెట్లు దిగి వెళ్ళిపోయెను.

ప్రక్కగదిలో పొంచెయున్న విజయమాలి మనీషకడకు వచ్చి “వెఱపింపఁబోయి వెఱచినచందము చేసితివే” అనెను.

అతనిమాట వినిపించుకొనక మనీష - “భూమిచివర నున్నను సరే మలయాలిని నేను వలతును” అని మేడదిగి వెడలి పోయెను.

“అయ్యవారిని జేయఁబోవ కోఁతయైనటు లున్నదే! వహ్వా! ఒక పిచ్చికి తోడు రెండవ పిచ్చి” అని విజయమాలి ఏమియు దోఁపక మేడ దిగివచ్చి వాకిట నిలువఁబడి యుండఁగా కొంతసేపటికి భటులువచ్చి “మలయమాలి తోఁటలో సుఖముగా ఉన్నాఁ” దని చెప్పి పోయిరి. విజయమాలి అంతనొక నిట్టూరుపు విడిచెను.

8

ఆమఱునాఁటి ప్రొద్దున నారదుఁడు రహోదేవిని రచ్చసావడి కీడ్చెను. ఇరుగు పొరుగులవా రందఱును “మలయమాలి లేచిపోయె”నని చెప్పుకొనిరి. వారి యిరుగు పొరుగులవారందఱును “మలయమాలికి పిచ్చియెత్తిన” దని చెప్పుకొనిరి. కోమటివాడ యంతయు కోఁటీశ్వరుని యింటికి వచ్చి పరామర్శ చేసిపోవుచుండెను.

విజయమాలి ప్రాణములు ప్రాణములలో లేవు. గోరుచుట్టుపై రోఁకటిపోటువలె ఈజనఘోష యేమి? లోకులు మంచికంజలి పట్టక చెట్ట నిటులు చెవాకులు చేసికొందు రేమి?

“మలయమాలి లేచిపోయె” నను వార్త పామరులలో దుర్గంధమువలె వ్యాపించెను. “తండ్రియే వెడలనడచె” నని ఒకగుంపనుకొనెను. “మలయమాలికి పిచ్చియెత్తె” నని ఇంకొక గుంపనుకొనెను. దానిమీఁద చిలువలు పలువలు వికసించెను. “మలయమాలిని బ్రహ్మచర్యమున బంధించుట తలిదండ్రులదే త” ప్పని మహాజనము తీర్చిచెను.

ఈ తీర్పుచే విజయమాలికి వగర్పు వుట్టెను. తాను కొడుకునకు పెండ్లిచేయననెనా? కొడుకు చిన్నవాఁడా చితక వాఁడా? చదివినవాడా చదువనివాఁడా? అతని కే వధువును నచ్చదు. తానేమి చేయఁగలఁడు? ఈమాట లెవరు విందురు? లోకము మూయ

మూఁకుడున్నదా? విజయమాలి తలుపులు మూసికొని మరణదండమును నిరీక్షించుచు మంచమెక్కెను.

మలయమాలి తల్లి గ్రామదేవతలకు మ్రొక్కుబడులు చెల్లింప జనెను. అచటి వారందఱు నామెను గాంచి “చేతులు కాలిన పిదప ఆకులు పట్టుకొన్న నేమి లాభము? ఎన్నఁడు లేనిది ఇతర దేవతలను - ఈ బుద్ధులను ప్రబుద్ధులను కొలుచుచో బెడిసికొట్టదా?” అని అనిరి. ఈవల కుమారునిమీఁది వాత్సల్యము, ఆవల రాజదండము వలని భయము! ఇటుచూచిన నూయియు, అటు చూచిన గోయియునుగా ఆమె ఏమియు మాటాడఁజాలక మ్రొక్కుబడు లచటనే విడిచిపెట్టి యిలు దూఱి సిద్ధు నంగడినుండి రావించి కుమారుని కనిపట్టియుండుటకుఁ దోఁటకుఁ బంపెను.

విజయమాలి గృహాంతరాళమున పగటిపూఁటనే రాత్రి దేవతకాఁపురము పెట్టెను. లక్ష్మీదేవి కలకలలాడుచుండఁగనే జ్యేష్ఠాదేవి సివాలాడఁజొచ్చెను.

“తలుపు.”

“ఎవరు వారు?”

“పలుకకువే పలుకకువే” యని విజయమాలి సన్నగా అనెను.

“నేను రాజ్యలక్ష్మిని.”

విజయమాలి తలుపు తీసెను. ‘నేఁడు కొట్టు తెఱవలేదేమి?’ అని రాజ్యలక్ష్మి చిఱునగవును పెదవులలో నణఁచి పట్టెను.

“ఔరా! మఱచితిని. నేను వచ్చి యిచ్చెద” నని విజయమాలి రాజ్యలక్ష్మిని వెంటఁ బెట్టుకొని అంగడికిఁ బోయి వలసిన ద్రవ్యములిచ్చి దానినిఁ బంపివయిచెను.

కొంటెకోమటులు కొందఱు విజయమాలికడకు వచ్చి “మామా! నీవు రాజుగారి వియ్యంకుఁడవు. ఇఁక నీకీ యంగడి యెందుల” కని వింతగా నాతని నొవ్వనాడిరి. మఱికొందఱు “శుద్ధబౌద్ధుఁడ” వని దూయఁ బట్టుకొనిరి. కొందఱు “వెలివేయుదు” మని బెదరించిరి.

విజయమాలి గుండెలు రాలుగా మాఱెను. అతఁడం గడి మూసి యిలుమో మాయెను. దారిలో అల్లరిపిల్ల కాయలు “అడుగో రాజుగారి వియ్యంకుఁడు, రాజుగారి వియ్యంకుఁడు” అని అఱవఁదొడగిరి. విజయమాలి చెవులు మూసికొని యింటికిఁ బరుగెత్తెను.

అతఁడా పగలంతయు నెట్టులో గడపి రాత్రి మలయమాలిని ఉద్యానగృహమున బంధములో నుంచెను. ధన మంతయు నచటనచట నేలలో పొఁతిపెట్టెను. స్థిరాస్తి నంతయు వారి వీరిపేరఁ బెట్టెను.

విజయమాలి దాచ మఱచిన రవ్వయో యన వేగుఁజుక్కు పొటుక్కునఁ బొడిచెను.
తూర్పుతలపొలమున ఉషాదేవి రవ్వలదుకాణము తెఱచెను.

విజయమాలి మోఁకాలుదిగని కొల్లాయ యొకటి కట్టుకొనెను. వాకిట ధర్మలపాన్పు
పఱచెను. దాని ప్రక్కనే వంకరకణ్ణ యొకటటి పెట్టుకొనెను. భార్యను బోసి చేసెను. వేల
కన్నులు గల ఉత్తరీయ మొకటి కప్పుకొని ఆ దర్భశయన మలంకరించెను. భార్యను
కాళ్లకాఁడఁ గూర్చుండు మనెను. ఊరెగిరిపోవునటు లేద్వమనెను. దివాలాతీసెను.

వెట్టివానిని చూడ వేడుక. కావున మలయమాలితోఁట మనుజాకీర్ణ మాయెను.

మలయమాలి కా వనమే నందనవనము. ఆ యుద్యాన కుటీరమే వైజయంతము.
మలయమాలి కానందమున స్వేచ్ఛగాఁ దిరుగాడ వీలుండెను. ఐసను ఇపు డతఁడా
వైజయంతము దాఁటఁ దలఁచుకొనలేదు.

హంసపది యను దాది చాటుగా నాతనిఁ జూడఁబోయెను. మలయమాలి
ధ్యానములో నుండెను. హంసపది కనుల నీరు పెట్టుకొని “కోటికి పడగెత్తిన కోమటి
కొంటి బిడ్డవు. కన్న కడుపున చిచ్చుపెట్టితివి. చిన్నప్పుడు నేనిచ్చిన పాలిటులు వెట్టిపా
లగునని కలలో నయినను అనుకొనలేదు. నాయనా!” అని ఆక్రందించి వెళ్లలేక వెళ్లలేక
వెళ్లిపోయెను.

బట్టుకవి బాలరాజు వచ్చి చూచి -

“బంగారువంటి కోమటి

సంగీతముచేత బేరసారము లుడిగెనూ”

అని దీర్ఘము తీసి వెళ్లెను.

కలకంఠి యను పేరుగల కలహకంఠి యొకతె వచ్చి కొంచె మాచిచూచి నెటిక
వితీచి - “పిచ్చియట? డబ్బున్నచో సరి - అది లేకున్నచో?” అని గద్దరించెను.

అలివేణి వచ్చి “పిచ్చికి మందేమయినను వాడుచున్నారా?” అని అడిగెను.

“నీకు పిచ్చి. ఆయన కేమి పిచ్చియే? మదపిచ్చికి మందేమిటే? లొటిపిటశూల
రోఁకళ్లకు గాని లొంగదు” అని కలకంఠి యనెను.

అలివేణి నోటికి గుడ్డ అడ్డము పెట్టుకొని కలకంఠిని చేబూని వెనుదిరిగెను.

మలయమాలి సహాధ్యాయుఁడొకడువచ్చి ఆ కుటీరము ప్రదక్షిణించుచు -

“మా దిగుడు బావిలో నొక

చేదస్తపు హంస తపము చేసెడి; అది దా

మోదరనాభీ కాసా

కోడితపద్మినినిదక్క నొల్లదు దేనిన్.”

అని పరించుచు వెడలిపోయెను.

ఇటులు గురువులును, సహాధ్యేతలును, మిత్రులును, బంధుగులును, పరిచితులును, పరిచారకులును వచ్చి చూచి నివ్వెఱును, కోపమును, దయను, విచారమును, అమర్షమును, విషాదమును పొంది యెవరి యిండ్లకు వారు వెడలిపోయిరి.

వెనుక రాజకుమారి యిచ్చిన యాజ్ఞ యిప్పుడు మంథరకునకర్థమాయెను. అతని కలమును, కుంచెయు రాజకుమారిని పరివేషించెను. అతని హృదయభ్రమర మామెరూప కుసుమ గుచ్చములోఁ దిరిగినకొలఁదియు నతనికలము మధుపూరిత మగుచువచ్చెను. అతని లోఁజూపునకు బంటగు వెలిచూపు చూచినటులెల్ల నతనిచేతిలోని కుంచె యాడెను. అతని మానస మామె రూపదేశమును ప్రదక్షిణించుచుండఁగా నతని కలమొక లావణ్యామృతమును పటకలశమున నింపెను. అతఁడంత రంగసముద్రమును మధించి తూలికాగ్రముచే రంగరించి అపూర్వమగునొక నేత్రాలంకారమును పటాగ్రమునకుఁ దెచ్చి పొడవుగా నొక నిట్టూర్పు విడిచెను.

విజనముగా నున్నప్పుడు మలయమాలి యేమి చేయునో చూడఁదలఁచి కాఁ బోలు సూర్యుఁడు నేలమీఁద మోము మోపి తన కిరణముల నా కుటీరములోనికిఁ బంపుచు, ఇటు మంథరకుని ప్రతిభను కొనియాడఁ గాఁబోలు తన కరములచే నొకతూరి ఆ చిత్తరువు నంటి తిగుచుకొనెను.

మంథరకుఁ దాచిత్తరువును చేలము చాటునఁ బెట్టుకొని మలయమాలి కుటీరమునకుఁ గొంపోయెను. చూడవచ్చిన వారందఱును వెడలిపోయిన తరువాత మసకమసక చీకటిలో మెలకువగా అడుగులు వేసికొనుచు పిల్లివలె నతఁడు లోనికేఁగి మలయమాలి కూరుచున్న కుటీరముచుట్టును దిరిగి లోపలను, వెలుపలను బరీక్షించి చూచెను. మలయమాలి మహాసమాధిలో నుండుట గనుఁగొని కుటీరములోని కడుగు దీసి యడుగు పెట్టుచుఁ జని యతని యెట్టెదుట నా చిత్తరువును నిలిపి యటనుండి దొంగవలె మెలమెల్లగా వెడలిపోయెను.

కృష్ణద్వితీయ ఆకాశమున మంచుదీప మెత్తెను. భూధేనువు నాక్రమించిన దోమలు చీకటలు పాటిపోదొడగెను. కోటికోటి వెలుగుగుత్తులతో కలకలలాడు నాకాశము మానవులకు వస్తుప్రదర్శనశాలయో యన భాసించెను. వెన్నెలపులుగులు వెంపరలాడెను.

అప్పుడు మలయమాలి కనులు దెఱచెను. అతఁ డెదుట జూచి - “సహస్రబోధి జ్యోతులకు కేంద్రమయినది నీమోము. ఒకసారి నాకడకురమ్ము, ఈ ప్రదేశ మలంకరించి యెంతసేపయినది? ఆహా! ఎన్నాళ్లకు నా తపము ఫలించినది?” అని యెదురుచూచెను. కాని ఆ యిందుకీర్తి అతనికిఁ బ్రత్యుత్తరమీలేదు. దాన మలయ మాలి కొంచెము వికలుఁ డాయెను.

అప్పుడు దక్షిణ దిశ్చాయక మలయమాలిని జూచి నిట్టూర్చినదో యన మలయానిలము ప్రసరింపఁ దొడగెను. లతలు మలయానిలునిరాకకు సంతసించి తామై బిగ్గర కౌఁగిలి గొనుటచేతనో యన నెత్తావులుబికి నాసికా పుటములకు తలమునక లాయెను. ఆ చిత్రపటము కొంచెము ముందులఁ కూఁగి గాలికిఁ గొట్టుకొని వచ్చిన తావి తనదిగాఁ జేసికొనెను.

మలయామాలి సంతోషభరితుఁడై - “నేను సింహళము నందున్నపుడు బుద్ధుని త్రోవనుబట్టి సన్న్యాసదండమును చేఁబూని నిర్వాణనగరమునకు పోవఁ దలపోసికొంటిని. కాని యిందూ! నేను మొదట నిన్నుఁ జూచినపుడు నిర్వాణమునే చూచితిని. నేనపుడు మఱచితిని. అది నిర్వాణము కాక మఱేమి?

“కాని తరువాతఁదరువాత ననుభూతిచేఁగాని తృప్తి చెందని కామక్షుధ నా ప్రాణములలోఁ బ్రవేశించుట కనుఁగొంటిని. అగ్నిజ్వాల నా యింటి నాలుగుమూల లంటుకొనెను. కొందఱు దానిని రోగ మనిరి. మఱి కొందఱు వెళ్లి యనిరి. సరకు మంచిది కాదని తెలుపుటకు లోకు లొక పాడుపేరు పెట్టి దానిని హింసించురు. నా పనియటులే యయినది.

“తరువాత నే నా యగ్నిలో నాహుతియగుదు నను కొంటిని. కాని యటులు కాలేదు. నన్నది బూడిద చేయుటకు బదులు నాలోని మాలిన్యమును భస్మీకరించెను. ఇప్పుడు నాలో మహామైత్రి పదాఱువన్నె బంగారమై మెఱయుచున్నది, ఇందూ! ఇంక రమ్ము. స్కంధపంచకము దాఁటి ఈ మైత్రి భూమిలో మునిఁగిపోవుదము” అని అనెను.

మలయవాయు వతని మాటల నాలకించుటకో యన నిలుచుటచే ఆ ప్రకృతియు నిశ్చల మాయెను. మలయమాలి యిందుకీర్తి ప్రతివచనమునకు కనిపట్టుకొని యుండెను. గాని వృథా.

మలయమాలినపుడనుమానపిశాచ మావహించెను. “ఇది యిందుకీర్తి ప్రతికృతియా?”

అతఁడు కొంచెము దక్షిణమునకును, కొంచెముత్తరమునకును వంగి చూచెను. ఆమె తనను చూచుచున్నటులు, మాటలాడఁ బోవుచున్నటులు, కదలుచున్నటులు అతనికిఁ గానిపించెను. అతఁ డెటు వంగి చూచినను ఆమె యతనినిఁ జూచుచునే యుండెను. ఈ దెస ఆ చిత్రపటము తన సృష్టికి సాఫల్యమును సంపాదించుకొనెను.

ఇందుకీర్తి మౌనవ్రత మవలంబించెనా? మలయమాలి మఱి యాఁగక యా చిత్రపటమును సమీపించెను. మీఁదఁజేయివైచెను!

11

“ఈ చిత్తరు విచటి కెటులు వచ్చెను?”

ఈ ముడి అతనికి విడలేదు.

“ఇందుకీర్తియే పంపెనా?”

ఏమో ఎటులో వచ్చెను. వచ్చెనుబోఁ జాలు. అది తన భాగ్యము. మలయమాలి ఆ చిత్తరువును దెచ్చి యెదుట నిడికొని కూరుచుండెను. కొంతసేపు మోమును దిలకించెను. కొంతసేపు కంఠమును కనుఁగొనెను. ఇటులు నఖశిఖావర్యంతమును, శిఖాసఖ వర్యంతమును మరలమరలఁ గనుగొనెను. అతఁడిటు లవలోకించుచుండఁగనే తెలవాఱెను.

అతఁ డాచిత్తరవుతోఁ బ్రసంగించును. తానా చిత్తరువుమాటలు వినును. అతఁడా చిత్తరువు నలంకరించును. తాను దాని తృప్త్యతృప్తుల గమనించును. అతఁడు వలయువస్తువులఁ గనుఁగొనును. వానిని సమర్పించును.

అతని కిందుకీర్తితో ప్రణయకలహములు సంభవించెను. వెరవేఁకి జనించెను. సమసిపోయెను. అతఁ డిందుకీర్తిని బతిమాలెను. బతిమాలించుకొనెను. మాటలాడక కూరుచుండెను. మాటలాడెను. ఆమె బదులుమాటలు వినెను. వీ రీతిగా నతని కా చిత్తరువే యిందుకీర్తి యయిపోయెను.

అతని కిందుకీర్తికిఁగాను సత్యప్రపంచమునుండి కావలసిన వస్తువులు లేవు. సంకల్పముచే సృజింపఁబడిన వస్తువులే యామె కుషాయనములు. కాని ఒకానొక నాఁడు ఇందుకీర్తి నలంకరించుటకు చెట్లు పూచిన పూవులే మలయమాలికిఁ గావలసి వచ్చెను. అంతట నామెతో వనవిహారము చేయు తలఁపు కలిగెను. అతఁడు వెంటనే యిందుకీర్తితో కుటీరము వీడి వనము లోనికిఁ జనెను.

ఆ యుద్ధానమున నున్న ఆ వృక్ష స్తంభపర్యంత మిందు కీర్తికొఱకే మొలిచినటు లతనికీఁ గానిపించెను. అతడు కనఁబడిన చెట్టు క్రిందనెల్ల ఇందుకీర్తిని దింపి అచట నామె కుపచారములు చెప్పెను. అచట నొకొక్క పిట్టనే చూపెను. ఆ పిట్టకూఁత లిందుకీర్తి ముందొక గానసభగా నానందించెను.

ఇటులు వనవిహారముచేసి చేసి మలయమాలి యిందుకీర్తి నొక సురపొన్ననీడ డించి యామె నలంకరించుటకు పూవులు తేఁబోయెను.

రాజకుమారిచేఁ ప్రేరితుఁడై వినయజ్యోతి మలయమాలిని కనిపట్టియుండెను. మలయమాలి పూలకని అటు వెళ్లఁగనే వినయజ్యోతి యిటు వచ్చెను. అతఁ డాచిత్తరువును దీసి యావల నుంచి దానికి బదులుగా నచట మఱియొక చిత్తరువు నుంచి తానొక చెట్టుచాటున దాఁగియుండెను.

ఈ చిత్తరువున బ్రహ్మాండమైన ఒక నల్లత్రాఁచు. అది పడగ విప్పి యిందుకీర్తిని గాటువేసెను. ఇందుకీర్తి నేల కొఱగెను. ఆమె పెదపులును, దంతములును, మోమును నల్లఁ బాఱెను.

మలయమాలి తోఁట యంతయుఁ దిరిగి తిరిగి వనంతుని పంట యంతయుఁ గోసెను. ఆ పటము ముందులకు వచ్చి రంభా పలాశములఁ బఱచి వానిమీఁద నా పూలఁ గ్రుమ్మరించెను. పలుమాఱులు కోసికొనివచ్చిన ఆ పూలన్నియు నచట నుండఁగ అది యొక పూలయంగడి యాయెను.

ఆ పుష్పరాశినుండి దోసిళ్లకొలఁది పూలతో నతఁడిందుకీర్తి నభిషేకింపఁదొడఁ గెను. అవి ముత్తియములవలె నెగసి నక్షత్రములవలె నేలరాలెను. క్రింద రాలిన పూలన్నియు నొకపాలమడుఁ గాయెను.

పూలతావిచే నతఁడున్మాదము చెందెను. ప్రేమచే సుడ్డుగుడుచుకొనెను. ఏకాంతతచే నితర మంతయు మఱచెను. అతఁడిందుకీర్తిని కౌఁగిలించుకొనఁబోయి మోమెత్తిచూచెను. ఈ పటములో ఇందుకీర్తి చచ్చిపడియుండెను. ఆమెప్రక్క బ్రహ్మాండమైన నల్లత్రాఁచు. అతని మేనిచట్రమంతయు చలించెను. కనుల నీరుగ్రమ్మెను. అతఁడెగదిగఁ జూచెను. అతని మతి చెదరెను. అతని కనులు ముకుళించెను. అతని యవయవములు పట్టుదప్పెను. అతఁ డెగురవయించిన మట్టిముద్దవలె చదికిలఁబడెను. మూర్ఛలో మునిఁ గెను.

మలయమారుత మాతని వదన మండలమందలి స్వేదబిందువులను తుడిచి వైచెను. గరువముతో నిట్టనిలిచిన ఆ సురపొన్న పట్టని గొడుగాయెను. మలయమాలి

కొంతసేపటి కీ ప్రక్క నుండి యా ప్రక్కకు దొరలెను. మాంగువాతీన మోముతో లేచి యిందుకీర్తిని జూచెను. బాప్పుప్రవాహ మతని నంధు నొనరించెను.

“ఇందుకీర్తి అస్తమింపఁగా, ఓరి మలయమాలీ! నీ జీవమేల పోదు?” అని అతఁడు కనులు తుడుచుకొని రివ్వన నా సురపొన్న నెక్కఁదొడఁగెను.

దానిచాటుననే దాఁగియున్న వినయజ్యోతి రాఁబోవు నాపదను ఊహించి వెంటనే కొంతమంది భటులను సైగచే రావించి ఆ యాపదను నివారించు ప్రయత్న మునందుండెను.

మలయమాలి స్కంధములన్నియు దాఁటెను. దిగంతమును జూచుటకుఁ బ్రయాణము కట్టినటులున్న యొక కొమ్మ కతఁడు చేతులను, కాళ్లను లంకెవయిచి తలక్రిందుల పిట్టవలె వ్రేలాడి యిందుకీర్తిని ధ్యానించుచు చేతులను, కాళ్లను వదిలివైచెను.

మలయమాలి కనులుఁ దెఱచి చూడఁ గలిగినంతలో తాను బ్రతికియున్నటులు తెలిసికొనెను. మలయమాలి రిచ్చపడి యిటులనెను: “అయ్యా, నా కుపకార మనుకొని అపకారమొనరించితిరి.”

“ఎటులు?”

“ఇందుకీర్తి చనిపోయినపిదప నాబ్రతుకేల?”

“ఓయి మూఢుఁడా! నీ వలెనే బ్రతికియున్న యిందు కీర్తిని చచ్చిన దనుచున్నావు. నీ వెవరిని పూలఁ బూజించుచుంటివో, నీ వెవరిని ముద్దాడుచుంటివో, నీ వెవరిని కౌఁగిలించు కొనుచుంటివో అది చిత్తరవు. నీవు రాగివి. ఇది యెల్లయు కల్ల. ఇది నీ సంకల్ప సృష్టి. నిండుభ్రాంతి. వట్టి మాయ.”

“ఇందుకీర్తి బ్రతికియుండుట కల్ల.”

“ఓరి మూర్ఖుఁడా, అదిగో! చూడు, వేణువనమున బుద్ధుని విహారమును బరికించి తన ప్రాసాదమున కదెపోవుచున్నది.”

మలయమాలి కరకంతలలోనుండి యిందుకీర్తిని జూచెను. వెంటనే యతనికి పూర్వస్మృతి కలిగెను. తల వంచుకొనెను.

“నాయనా, నీవు ధ్యానసిద్ధుఁడవు. నీ ధ్యానమును సిద్ధింపఁజేయుట కిందుకీర్తి ఆచార్య. నీవీ ధ్యానబలముచేఁదత్త్వమును దెలిసికొనుఁగోరుదు వేని అమృతుఁడవయ్యెదవే. పామరులు పైదలులకొఱకు శరీరమునైన నొడ్డుదురు. తత్త్వముకొఱకే శరీరము నొడ్డుదురేని మఱి శరీరము నెఱుఁగరుకదా. మనోబలముపయోగించి నీ వెవరికొఱకు ప్రాణముల నొడ్డితివో ఆ మనోబలమునే యుపయోగించి తత్త్వముకొఱ కిప్పుడు ప్రాణముల నొడ్డఁ

గలవేని కోటికోటి యిందుకీర్తుల మూలమును కనుఁగొనఁజాలుదువే” అని వినయజ్యోతి యనెను.

“ఎమేమి?” అని మలయమాలి డిల్లపడెను. అతని కనుబొమలుతోచము లాయెను. ఒడలు కట్టబాతెను. కొంచెము సేపటిలో నతని మోము పిండిన వలువయై వెంటనే సగము విఠిగి వ్రేలాడు నాకువలె నేలకు వ్రాలెను. కనులు నీటికాల్వలయిపోయెను. అతని మానస మేకాగ్రతచే కరడుగట్టెను. ఇంతవఱకును శిశువువలె వినయజ్యోతి చేతులలో నున్న మలయమాలి యిప్పుడు లేచి అతనిముందు శిష్యునివలె నిలువఁబడి “కుండచిల్లిని వజ్రపుఁబొడిచే నతుకుచుంటిని” అని మోఁకారించెను.

‘త్రికరణములు నిన్ను రక్షించుఁగాక’ అని వినయజ్యోతి దీవించెను.

12

తలిదండ్రులు మలయమాలి పునర్జన్మమెత్తి నటులు సంతసించిరి. గురువులు “చదువులకిది ఫల” మని తృప్తిసనిరి. “కుఱ్ఱవానితిక్క తిరిగిన” దని ప్రజ శాంతి పొందెను. మిత్రులందఱును ప్రత్యక్షమయిన దైవమును స్తోత్రముచేసినటులు ఇందుకీర్తి యౌదార్యమును స్తోత్రముచేసిరి. ఇందుకీర్తి వినయజ్యోతిని బ్రశంసించి మలయమాలికి మంగళము కలుగవలయునని మనసులో కోరుకొనెను.

మలయమాలి యిటులందఱును సంతోషసముద్రమున ముంచి మాయ మయిపోయెను. ఇతని సంగతి యిటులయిపోఁగా మనీష ప్రేమను పాథేయముగాఁ గొని మలయమాలి కొఱకు గృహత్యాగ మొనరించెను.

మనీష కాలుపెట్టిన మొదటి యూరి సందులో నొక యింటిముంగట సందడిగా నుండెను. ఆ యిల్లొక మంగలవానిది. అతఁడు తాగి కొంచెము మత్తుగానుండెను. ఆ యింటి యెదుటి వేముక్రింద దారి నరికట్టి పలువు రొక గుంపుగా కూర్చుండిరి. ఆ గుంపులో నొకఁడు “ఓరీ, తల తడిసిపోతివి, తొందరగా రా” అనెను. ఇంకొకఁడు ‘ఒరే నాకు సగము గొఱిగి పోతివి; నీ వాకిలే తిరుపతి చేసితిని’ అనెను. ‘ఈవేళ యెవరి అదృష్టమును తిన్నగా లే’ దని ఒకఁడనెను. ఇటు లందఱు నిన్నిమాటలనుచుండఁగా ఆ మంగలవాఁడు “కోటీశ్వరుడి కొడుకు నిన్న సొగరం చేపించుకోని, ఇదుగో! ఈ బంగార మ్మొలతా డిచ్చిపోయిండు. నీవుకూడా తే ఓతాడు. నీకూ చేత్తా నున్నగా సొగరం” అని యనెను.

మనీష యీ మాటలు వినుచు వారిని తప్పించుకొని వెళ్లి ఊరబసివి కతిథి యాయెను.

ఆ పగలంతయు నామె రాత్రివలె వెడలఁబుచ్చెను. గూండ్లకుఁ జేరు పిట్టల కలకలారావములు ఆమె స్వప్నసేతువును శిథిలమొనరించెను. పడమటికొండమీఁది సూర్యుని చరమకాంతి ఆమె మనసుమీఁద రక్తాక్షరముల ముద్రించిపోయెను.

మనీష యవుడు ఆ మంగలివాని యింటికిఁగి పదిదినారములచే నాతని ఆశ్చర్యమున ముంచి మలయమాలి కేశపాశమును గొని మిళినతీర్థమునకు మహాప్రస్థాన మొనరించెను.

మనీష గ్రామసీమ దాఁటి దానిని దీసి చూచెను. చంచల మయినను నిబిడమయిన యొక మదిరానుభవ మామె మానసమును స్పృశించిపోయెను. ముఖరమై పోటు పొడిచిన మున్నీటి ముత్తరఁగలపై పుష్పించిన బుద్బుదమై, గిరగిరఁ దిరుగు మహాకాలుని రథచక్రము నుండి తునిసిపడిన మణిదీప్తియై మలయమాలి యామె కా కేశపాశమునఁ గనఁపడెను. ఆమె దానిని ముద్దిడుకొని కనుల కద్దుకొని తన కేశపాశములో కలిపి చుట్టుకొనెను. కృష్ణరాత్రి వక్షస్థలమును భేదించుకొని వచ్చిన రోమాంచమో యన నున్న నక్షత్రకాంతిలో “ఇటుపో, ఇటుపో” అని చెప్పి చూపుచున్న భూదేవితర్జనీఁబోలు బాటఁబడి యామె తెలవాటు వఱకును నడచెను. ఉషాదేవి కావీచీరలతో నామె కెదురాయెను. సంసార భారముచే క్రుంగిన ప్రకృతిమాత బిడ్డలు చెట్టుచేమలు అయత్నపాలితము లైనను ఆమె గుప్తవాత్సల్యమును పొందియోయన ఛాయాతపముల నీత్యక్రీడలో పాలుగొని అడ్డదిడ్డముగా తెగఁబెరిఁగి ఆకసముదెస దేనినోచూచుచు నామెకుఁ గనఁబడెను. వానిని దాఁటినతరువాత ఎత్తయినమేడలు, మిద్దెలు, నాలుగిండ్ల బంతులు. రాజవీధులు.

మనీష ఆ నగరపు రచ్చచావడి ముందునుండి చనుచు నచట వెనుకటి విటులను జూచి తల వంచుకొనెను. ఒకానొకవుడు పూలవలె తనమీఁదఁ బడిన వేనవేల చూపు లిపుడు ముండ్లవలె నామెను గ్రుచ్చుకొనెను. ఒకానొకవుడు విషమే యమృత మగును, మఱియొకానొకవుడు అమృతమే విషమగును గదా.

ఆమె యున్న యా యునికిని, ఆ రాకకును అచటివారందఱును ఆశ్చర్యపడిరి. ఒకరొకరే యామెకు స్వాగతమిడిరి. అది యటుండ ఏలికయే రమ్మని ఆమెకు వార్త పంపెను. కాని యామె యచటఁగల విహారమునఁ బ్రవేశము సంపాదించెను. అందు ధర్మభగిని యాయెను. కాని యామె యెందులకచటఁ బ్రవేశించెనో దానికి ఇసుమంతయు ఫలము కానరాలేదు.

ఆమెకచటఁ దాను చేయుచున్న పని తనకే విపరీతముగాఁ బొడగట్టెను. మఱియు తాను తిరిపె మెత్తుకొని తిని యిడుమలు గుడుచుచున్నను తన సౌందర్య భాండారమునకు

పెంపేకాని టొంపేడను కానబడుటలేదు. విహారమున తాను ధర్మభగినిగా నున్నను పురుష సంఘమునుండి తనకు నిర్భయత లేదు. అందుదానికి స్వేచ్ఛగా బ్రతుకుటకు వీలే లేదా?

ఆమె యిటులు సముద్రమున తెప్పవలె నటు నిటు కొట్టుకొనుచుండఁగా బౌద్ధ సన్న్యాసుల మారజయోత్సవము వచ్చెను. వెనుక నొకానొకనాఁడు బుద్ధుఁడు కామక్రోధాదులకు నెలవగు మారుని జయించెను. దానికి పండువు గుర్తు.

శ్రమణు లందఱును ముండసము చేయించుకొనిరి. ఆఱవయిన కావి వలువలఁ దాల్చిరి. త్రిశరణములకు శరణు జొచ్చిరి. పిమ్మటఁ గామాది దుర్గణములను చిత్రించి ఆ చిత్తరువులను దెచ్చి ఒకటొకటే తగులఁబెట్టిరి.

అటుపిమ్మట “సర్వం దుఃఖ” మ్మనియు, “సర్వం శూన్యం శూన్య” మ్మనియు దిక్కులు మాఱు మ్రోఁగెను.

ఈ భావనామంత్రముల నవగతము చేసికొని కాఁబోలు పశ్చిమదిశ కాషాయాంబ రములు కట్టి సూర్యకమండులవు చేకొని బౌద్ధధర్మ మవలంబించెను. నాయికా హృదయ మెఱుఁగని దుష్టవటువు వలె చంద్రుఁడామెను వెంటాడ వచ్చెను. ఈ విడ్డూరమును జూడవచ్చిన జనసముదాయమో యన నాకసమునఁ జుక్కలు కిటకిటలాడెను.

మార జయమువలనఁ గలిగిన శాంతి చేతంబోలె విహార వాసు లందఱును ఒడలు మఱచి నిదురించిరి. మనీష మాత్రము మారునకు జయవెట్టుచు కల్పనాకులాయమునఁ గూరుచుండి మలయమాలిని ప్రతీక్షించుచుండెను. ఆమె భావనాపటము ద్రౌపది కోకలవలె గుట్టలు పడుచుండెను. కొంతవడి కామె లోలోపల నిటు లనుకొనెను:

“నవ్వుచున్నటు లున్న యీ నడికిరేయి
నేలచివరను మేటిమున్నీటిముందు
వలపుదేవతగా బిట్టు వెలసిన నను
వింతవింతగ నెవ్వరే వెదకువారు?”

ఆమె యిటులు ఎవరిచేతనో వెదకించుకొనుచుండఁగా అటు మారునిఁ దగులఁబెట్టిన చేయియొకటి ఇటు మనీష పాదమును వెదకుచు ఆమెకుఁ దగిలెను. ఆమె మలయమాలియే యని బ్రమసెను. ఆమె సంతోషముతో నా పున్నమ వెలుఁగున నోరగంట నా చేతిని జూచెను. క్రమక్రమముగా నా చేయిఁగవలె నామెశరీరమును బెనఁగొనెను.

మనీష చివారున లేచి కూరుచుండెను. ఆ చేయి యామెను గట్టిగా దాపునకు లాగుకొనెను. ఆమె మెల్లగా “అయ్యా, ఇది మారుని తగులచెట్టిన చేయియేనా?” అని యనెను.

“నిన్నీ చేయి మైత్రీమయ మయిన కారణభూమిలోనికి గొంపోవగలదు” అని ఆ శ్రమణాచార్యుడనెను.

“కారణభూమియా, మారణభూమియా?” అని మనీష అతని నొకతాపు తన్ని తన దుర్గతికి వగచుచు మలయమాలిని తలచుకొనచు అచటినుండి లేచిపోయెను. ఆమెను మృత్యు వొకవంకను మానభంగ మొకవంకను పట్టుకొని శూన్యము ముందు నిలువబెట్టెను. ఆమె హృదయము ఫట్టని పగిలెను. ఒకకిరణ మచట వెలింగెను.

13

వేణువనమున విహార నిర్మాణము సంపూర్ణ మాయెను. సున్నముచే గారచేయఁ బడిన గోడలన్నియు సర్వజ్ఞుని మానసమునకుఁ బ్రతినిధులవలె నుండెను. వేదిక మీఁద నెలకొలుపఁబడిన బుద్ధుఁ డందఱకును ధ్యానముద్ర నుపదేశించుచు నెదుటఁ గల తటాకమునఁ బ్రతిబింబించి సాధకుల భావనాతటాకమునఁ బ్రతిబింబించిన చందముగాఁ గనుపట్టుచుండెను.

విహారమునందు నిలువఁబడిన ప్రతివాని హృదయ మపార మగాధమగు నొకానొక శాంతిలోఁ ప్రవేశించెను. అట్టి మహాశాంతికి మూలమగు నొక మహాశూన్యమునఁ బ్రవేశించి లోకులకు దాని దెలుపవలయు నని దీక్షపట్టిన మహాపురుషుఁడు బుద్ధుఁ డెట్టదులఁ గానిపించి మౌనముద్రతో నిపు డాతత్త్వమును మరల నెల్లర కాదేశించ చున్నటులుండెను.

ఆ మహాపురుషుని జూచిన వృద్ధుఁడొకఁడు బాలుఁడై పోయెను. ఒక బాలుఁడు వృద్ధుఁడాయెను.

మధ్యమ వృద్ధుఁ డొకఁడు బుద్ధుని జూచుచుఁ జూచుచు జందెములు పుటుక్కునఁ దెంపివయిచెను. ఒక యువతి యలంకారముగాఁ బెట్టుకొనిన నగతోఁ గలిపి కొప్పును కోసివైచి కొనెను. శ్రమణకుఁడొకఁడు తన వేసమునుకు రోసెను. ఒక వేదసన్న్యాసి ధ్యానముద్ర దాల్చి మఱొక బుద్ధువిగ్రహమువలె నాయెను.

వినోదమును విలోకింపవచ్చిన వైదికోత్తములకు మంత్రతంత్రములుగాని పూజా ప్రతిష్ఠలుగాని లేని యా విహారము బోసినోరివలె నుండెను. ఆలోచనలో మునింగి తేలుచున్న యొక వైదికోత్తముఁ డొకముందు కలియుగమంతయు నిట్టి యేడూకముల చేతనే

నిండిపోవునని పురాణములలో నుండెనని పరిహసించెను. యజ్ఞము చేయుటకు ధనధాన్యములు లేని కర్మరుడొకఁడ 'డెటులయినను బుద్ధుని దహింసామతము సుమండీ' అని యనెను. 'అహింసామత మన నేమో నే నెఱుగను గాని కడుపుమంటకు బుద్ధుడే సూకరమాంస మారగించె'నని వేదధర్మ ప్రవక్తయొకఁడనెను.

భక్తుండగు వైదికుఁ డొకఁడు నోరు కఱచుకొని 'బుద్ధ దేవుఁ డొక యవతారము సుమండీ' అని అనెను. విహారము నాలుగుమూలలును విహరించి వచ్చిన ద్వైతవాది యొకఁడు 'సగుణము నంగీకరింపని బౌద్ధులకు బుద్ధుడే సగుణమై కూర్చుండె'నని యుద్వోషించెను. 'అద్వైతము ప్రచ్ఛన్న బౌద్ధ' మని మఱియొకఁడనెను.

'శూన్యవాది యశూన్యము నంగీకరించుచున్నాడ'ని తార్కికుఁడొకఁడు బుద్ధుని వ్రేలఁజూపఁదొడఁగెను. 'కర్మయే తెలియకుండ నిటులు చేయించుచున్నద'ని జర్మనీ మాంసకుఁడొకఁడు ముక్కుమీఁద వేలు వేసికొనెను.

ఇటు లెవరే మనుకొన్నను ఆ రాతివిగ్రహ మందఱను - 'నీ వెచటినుండి వచ్చితివి? మఱి నీ వెచటి కేఁగుచుంటివి?' అని నిలఁబెట్టుచుండెను.

దూరమునుండి కోలాహలధ్వని యొకటి వినఁబడఁదొడఁగెను. క్రమక్రమముగా నది మూఁడు విరామములతో వీను మిగిలెను కొంతవడికి.

బుద్ధం శరణం గచ్ఛామి

ధర్మం శరణం గచ్ఛామి

సంఘం శరణం గచ్ఛామి

అను ఘోషము వాయుతరంగములలోఁ బ్రవహించెను. దిక్కులన్నియు నీ త్రిశరణములచేఁ బ్రతిధ్వనించెను.

జనులందఱెదురేఁగిరి.

మహారాజాధి రాజ పరమేశ్వరుఁ డిందు కేసరియు నతని ప్రక్క నిందుకీర్తియు వారి ముంగల వినయజ్యోతియు పాదచారులయి వచ్చిరి. వారి వెనుక మానవారణ్యము.

సాధకు లందఱును విహారమునఁ గూరుచుండిరి. అచట సనాయి లేదు, డోలు లేదు, మేళము లేదు, తాళములేదు. ధ్యానమునఁ బ్రవేశించుటయే నచటఁ గర్తవ్యము.

సాధకు లందఱును ధ్యానసాగరమునఁ బడిరి. ఏకాగ్రత లేని సాధకుఁ డొకఁడు తన ప్రక్కవానిని జూచి కనులు గట్టిగా మూసికొనెను. విహారమును జూడవచ్చిన బాలకు లందఱును వినోద మేమియు లేమిఁ గొలఁకునఁ బడి 'నీట మునిఁగి యెవరెక్కువ సేపుందురో' యని పన్నిదము చఱచికొనిరి.

క్రమక్రమముగా నందఱును పోజొచ్చిరి. సాయంతన జ్యోతి వెలిగెను. దేవాలయ ఘంటానాదము నగరమునుండి వినఁబడెను.

అచట ధ్యానసముద్రమున మునిఁగినవారిలో మొదట తేలినవాఁడు వినయజ్యోతి. అతఁడు లేచి మిగిలినవారి నుద్దేశించి మోఁకరించెను.

కొంతవడి కిందుకేసరి మెలకువ గనెను. అతఁడు లేచి మిగిలినవారి నుద్దేశించి మోఁకరించెను.

పిదప ఇందుకీర్తి కనులు విప్పెను. పిదప మనీష కనుదమ్ములఁ దెఱచెను. వారిరువురునులేచి నిలువఁబడి ధ్యానసిద్ధుఁడును తన్మయుఁడు నగు నొక యువకుని ముందు మోఁకరించిరి.

అతఁడు మలయమాలి.

● భారతి - సెప్టెంబర్ / అక్టోబర్ - 1942 ●